

Script of Morning Gojri News Bulletin 16 December 2024 at 1015Hrs

مارننگ گو جری نیوز بلیٹن مورخہ 16 دسمبر 2024

یوہ آکاشوانی جموں ہے باغ علی طاہر تیں خبر سُنو۔

PM CS Meeting

وزیر اعظم نریندرمودی نے ریاستاں ور زور دتو ہے جے وے چھوٹا شہراں مانہہ کاروباریاں واسطے موافق جگہاں غی نشاندہی کریں، نالے اُن نانہہ سہولت دین غی خاطر اقدام کریں۔ نویں دہلی مانہہ چیف سیکریٹری غی چوتھی کا نفرنس سنگ خطاب کرتاں وان وزیر اعظم مودی نے ریاستاں نانہہ کہیو جے وے تعلیمی لوازمات نانہہ آسان بناویں، تانجے شہریاں نانہہ خواہ مخواہ غی پریشانیاں تیں بچایو جا سکے۔ اُنہاں نے کہیو جے ریاستاں نانہہ انتظامیہ مانہہ سُدھا ر لیاٹو چاہیے، تانجے لوکاں غی انتظامیہ مانہہ شرکت غی خاطر حوصلہ افزائی کی جا سکے۔ اُن نے کہیو جے یوہ ضروری ہے جے انتظامی سدھاراں، کماں غی انجام دہی تے انتظامی تبدیلی ور ترجیح دتی جا سکے۔ اُن نے کہیو جے یوہ ضروری ہے جے سرکار غا بکھ بکھ اقدامات بارے لوکاں نانہہ جانکا ری دتی جا ئے۔ قابل ذکر ہے جے سی ایس آئی آر، آئی آئی ایم غی طرفوں لوینڈر غی پیداوار نانہہ ریاستاں غی چوتھی قومی کا نفرنس مانہہ یادگار نشانی گا طور ور شامل کر ليو گيو ہے۔ اس نال لوینڈر غا کساناں غی حوصلہ افزائی وے گی۔ جس نال ارغوانی انقلاب در راہ پدري ہو جائے گی۔

RS Consitution Debate

راجیہ سبھا مانہہ اج آئین ہند ور اک دو روزہ خصوصی مباحثو ہو رہیو ہے۔ واضع رہے جے یوہ مباحثو ملک مانہہ آئین ہند غا اپنا یا جان غا 75 واں سال غی شروعات غا موقع ور شروع ہو رہیو ہے۔ اسے طرح غو اک مباحثو گذشتہ جمعہ تے بار آلے روز لوک سبھا مانہہ وی منعقد کیو گيو تھو۔ امید ہے جے پلک وزیر اعظم نریندرمودی راجیہ سبھا مانہہ اس مباحثہ غو جواب دیں گا۔ بھارتیہ جنتا پارٹی نے اس موقعہ ور راجیہ سبھا غا اپنا تمام ممبران پا رلیمنٹ نانہہ اج تے کل ایوان مانہہ حاضر رہن غی ہدایت کی ہے۔

Rajouri Food Poising

راجوری غا بڈھل مانہہ اک پُر اسرار بیماری سنگ 2 خانداناں غا 7 افراد غی ہلاکت غے بعد کل صحت تے طبی تعلیم غی وزیر سکینہ اتو تے قبائلی امور غا وزیر جا وید احمد رانا نے سب ڈویژن کوٹرنکا غو دورو لا غے صحت سہولتاں غی دستیابی غو جائزو ليو۔ اُنہاں نے اس معاملہ غو تفصیلی جائزو لیو صحت تے طبی تعلیم غی وزیر سکینہ اتو نے صحت نظام نانہہ ہور مضبوط بنان، سماجی فاصلہ نانہہ قائم رکھن غی ضرورت ور زور دتو۔ اُنہاں نے فورنسک لیبارٹریاں غا نتیجا مانہہ سرعت لیان نالے اضافی نمونا جمع کرن غی ضرورت وی ظاہر کی۔ اس موقع ور قبائلی امور غا وزیر جا وید رانا نے راجوری تے پونچھ ضلعان واسطے 2 گشتی میڈیکل یونتاں گو وی اعلان کیو۔ ان یونتاں ور قبائلی امور محکمہ غی طرفوں 1/1 کروڑ روپیاں غی رقم خرچ کی جائے گی۔ ہُن توڑی متاثرہ علاقان تیں کھر کھر جا غے 3 ہزار 1 سو 45 افراد غو سروے کیو گيو ہے۔ جد کہ 3 سو 84 خصوصی صحت کیمپ منعقد کیا گیا ہیں۔

Vijay Diwas

بھارت غی 1971 مانہہ پاکستان ور تاریخی فتح غی یا د مانہہ اج قوم وجے دیوس منا رہی ہے۔ تے اس جنگ غے دوران عظیم قربانی پیش کرن آلا شہیدان مانہہ یا دکیو جا رہیو ہے۔ اج ہی غے تہاڑے پاکستانی فورس غا سربراہ جنرل اے اے خان نیازی نے 93 ہزار دستاں غے ہمراہ بھارتی فوج غے سامنے غیر مشروط خود سپردگی کر دتی تھی۔ تے اس جنگ غا نتیجہ مانہہ بنگلہ دیش وجود مانہہ آہو تھو۔ جس مانہہ مشرقی پاکستان کہیو جائے تھو۔ صدر جمہوریہ درویدی مرمو اج آرمی ہا وُس مانہہ وجے دیوس تقریب مانہہ شرکت کر غے اس تقریب غی شان بدھارویں گی۔ وزیر دفاع راجناتھ سنگھ نے وجے دیوس غا موقع ور بھارتی فوجی دستاں مانہہ اُن غی بہاردی واسطے خراج عقیدت پیش کیو ہے۔

Farmers Awareness Udhampur

ضلع اُدھم پور غی بلاک مونگری غا گراں کلسوٹ مانہہ محکمہ باغبانی غی طرفوں کساناں واسطے اک روزہ بیداری کیمپ منعقد کیو گیو۔ اس کیمپ مانہہ کول کال غا علاقہ قریب 3 سو کساناں نے شرکت کی جن مانہہ بکھ بکھ ترقیاتی سکیمیاں تے مجموعی ذریعہ ترقیات پروگرام غا پروجیکٹاں بارے دسیو گیو۔ اس دوران کساناں مانہہ مشور و دتو گیو جے وے سبزیاں غی کاشت گے نال نال اکھروٹ تے سیب غا بوٹا وی لاویں۔ جس نال اُن غی آمدن بہتر ہو سکے گی۔

Hockey

ہاکی مانہہ بھارت نے خواتین جونئیر ایشیا کپ 2024 مسقط اومان مانہہ کامیابی حاصل کر لی ہے۔ بھارت نے فائنل مانہہ چین مانہہ پینلٹی شوٹ آؤٹ مانہہ 2/3 نال شکست دے غے لگاتار دوجی بار چمپئن بنی ہے۔ بھارتی گول کیپر نیدی نے پینلٹی شوٹ آؤٹ مانہہ 3 اہم گول بچایا۔ جد کہ بھارت غی طرفوں پینلٹی شوٹ آؤٹ مانہہ ساکشی رانا، اشیکا تے سنیلیتا نے گول کیا۔ ہاکی انڈیا نے ہر کھلاڑی مانہہ 2/2 لکھ روپیا تے کھیڈ عملہ مانہہ 1/1 لکھ روپیا انعام غا طور ور دین غو اعلان کیو ہے۔

Weather

ہر گذرتا تہاڑا غے نال موسم مزید سرد ہوتو جا رہیو ہے۔ محکمہ موسمیات غی پیشنگوئی غے مطابق آئندہ 21 تاریخ توڑی موسم عام طور ور خشک رہ گو۔ تازہ برفباری، کھٹ درجہ حرارت، بالائی علاقہ مانہہ ٹھنڈا موسم غا تناظر مانہہ سیاحاں تے ٹرانسپورٹراں مانہہ کہیو گیو ہے جے وے ٹریفک ایڈوائزری ور عمل کریں۔ مغل روڈ تے سنتھن روڈ ور سڑک غی دیکھ پال غے متعلق ایجنسیاں غی طرفوں ہری جھنڈی ملن تیں بعد گڈیاں مانہہ اُو جائی غی اجازت وے گی۔

اس غے نال ہی خبراں غو یوہ بلیٹن ختم ہوؤ۔